

సదాచారుడు

ఇది దురాచార మని యెల్లరు వాదించినను మా పితృపితామహుల ఆచారమే సదాచారమని పట్టుపట్టి ప్రతీకుడు తన కుమారుడు నకులునకు పదమూడవయేట పెండ్లి చేసెను. పెండ్లికూతురు శుభాంగి నకులుని కంటే ఒక రోజు చిన్నది.

ఆ మఱుసటి యేటనే శుభాంగికి పుత్రుడుకలిగెను. వానికి నామకరణము చేయుటలో పితామహునకు, పితామహికి చాల వివాదము కలిగెను. తనపేరే పెట్టవలయు నని ప్రతీకుడు; అది నాకు చెప్పరాని పేరు అని అతని భార్య, ఇట్టి వివాదము, సంవాదము అయినదై తుదకు చంద్రుడును పేరు ఖాయపడినది.

మూడునెలల చంద్రుని శరీరము ఇప్పుడు అమ్మమ్మనాయనమ్మలు, మాతామహ పితామహులు లోనగువారు చేయించిన నగల బరువు మోయుచున్నది. ఇంక మేనమామ మాట చెప్పనక్కఱయే లేదు. అసలు బరువు అతనిదే. ఈ బిడ్డడు ఇంత బరువుమోయ పరలోకమునందు పుణ్యమే యున్నదో పాపమే యున్నదో కాని ఆ యున్నదేదో పుట్లకు పుట్లు ఉండి యుండవలయును.

ఊరివా రందఱకు అతడు బంగారు పిచ్చుక.

నకులునకు తన కుమారుని నలువురిలో చూడను, ఎత్తికొనను కడు సిగ్గు. కాని అతని యాత్మ కను లక్కఱ లేకయే కాంచును. చేతు లక్కఱ లేకయే ఎత్తికొనును.

చంద్రుని మాహారములు అనేక విధములు. తల్లిపాలు, దాదిపాలు, ఆలపాలు, వెన్న, మీఁగడ - ఇవి నీటు. కండెన్స్డ్ మిల్కు - బిస్కతులు లోనగునవి చాటు.

ఇతడు ఈ యాహారములచే, నగల బరువుచే ఇసుమంతయు పెరుగలేదు. కాని తల్లి చూపులచే పెరిగెను; దాది చేతులలో వర్ధిల్లెను; తానుతొమ్మున పొడవుసాగెను; అమ్మమ్మ ముద్దులచే చిగిరించెను; తాత - ఉపలాలనములచే ఒడలు చేసెను.

అతని ఆహారము వయసుతోపాటు వృద్ధి యాయెను: అన్నము, పప్పు, కూరలు, పచ్చళ్లు, నెయ్యి - ఇత్యాదులు. ఇవన్నియు చంద్రుని జీర్ణకోశమును విశాలపరచినవి. ఒండొండ పోరు లేకుండ ఇవన్నియు ఒకచోట నివాస ముండవలయుగదా! మేఘములు పరవళ్లు తొక్కుటకు ఆకాశము ఎంత విశాలమై యుండవలెను?

ఈ యాహారము లన్నియు ఒక అతిథిని తెచ్చెను. అతని కాంచినది మొదలు చంద్రుఁడు కనులు మూసికొని పరుండును. ఈ యతిథి ఉన్నంతవఱకు ఆహారము లన్నియు చేతులు, మూతులు కట్టుకొని నిలువఁబడి పోవును. లోపల నున్న పదార్థము లన్నియు చిటుతపులి నోటిలోనికి తానుగా నేఁగు గుఱ్ఱమువలె ఆ యతిథినోటిలోని కేఁగును. అతఁ డెల్లప్పుడు అగ్రస్థాన మాక్రమించును. ఏలయనిన అతఁడు ఈశ్వరాంశ సంభూతుఁడు. సుగృహీత నామధేయుఁ డగు అతనిపేరు జ్వర భట్టారకుఁడు. అతఁడు పది పదియేను నాళ్లు ఉండి బట్టా, ఘాతా పుచ్చుకొని మరి వెళ్లును.

ఇతని ఆసరా చూచుకొని భూతములు రాఁదొడఁగెను. గ్రామమున బలవన్మరణము, అకాలమరణము చెందినవా రందఱు దయ్యములై వారి యింటనే తిష్ఠి. ఏ యతిథులు వచ్చినను వారియింటనే విందు. పరగృహములకుఁ బోవు అతిథులను గూడ వారు తమ యింటికే ఆహ్వానించి ఆర్ఘ్యపాద్యము లిత్తురు. ఆయా యతిథులు సంపూర్ణసత్కారములను పొంది పోవుచుందురు. ఒకరి తరువాత ఇంకొకరు మఱల సత్కారము గొన వచ్చుచుందురు. వారు కేవలము సత్కారము గొని నిష్క్రమించుట లేదు. అతనికి బంగారు తాయెత్తులు సత్కరించి మరి పోవుచుండిరి. ఆ తాయెత్తు లన్నియు ఇదివఱ కుండిన నగలు పెట్టిన పిల్లల వలె నుండెను.

చంద్రుని కిప్పుడు ఏడేండ్లు. అతని శరీరము రాతిని భేదించుకొని వచ్చిన మొలకవలె నుండెను. ఇపు డాతని యాహారమును వివరించుచో నతని తలిదండ్రులు, విశేషించి ప్రతీకుఁడు శపించును. కథయంతయు తినుబండారపు బండాల మగును. కాన లఘువుగా తేల్చెదను - నాలుగు గుర్రముల బలముగల ఒక మరను అతని ఉదరమున పెట్టవలయును.

చంద్రుని మోము ఎల్లప్పుడు ఆలోచన గ్రస్తమయియుండును. ఈ నగలబరు వెటులు మోయుదును? ఈ వస్త్రముల నెటులు ధరింతును? ఈ తాయెత్తులను ఎటులు ఒత్తుకొన కుండఁ జేసికొందును? ఈ మొదలయిన వెన్నియో కలిసి ఆ చింత చింతకాయలు కట్టుకొని పోయినది. ఆ చింతకాయ లన్నింటిలోను రోగబీజములు.

ప్రతీకుఁడు శుష్క వేదపాఠకుఁడు మాత్రమే కాదు; మంచి అనుభవవైద్యుఁడని పేరు మోసినవాఁడు. అతనికి చేవ్రాలు పెట్ట చేత కాకున్నను అతని చేతిలో వ్రాలుమాత్రము దొడ్డదని పెద్దప్రథ. నిదానము చదువుకొనకున్నను అతనికి నిదాన మెక్కువ. అతఁడు మందులుఎక్కువ ఉంచుకొనలేదు; ఎక్కువ ఏదీ పనికిరాదని అతనికడ మూడే మందులు: నల్లమందు; ఎఱ్ఱమందు; మూఁడవ పరమోషధము లంఘనము. రోగముల జాతులన్నియు ఈ మూఁటికే విభజింపఁబడి యుండెను. అతఁడు ధనమీయని వారికి ముఖ్యముగా ఈ మూఁడవ మందే వాడును. అతఁడు నడుమ నడుమ వేదమునుండి కారికలు చదువును. 'అజా మేకాం లోహిత (శుక్ల) కృష్ణామ్' గ్రామవైద్య మంతయు అతనిమీఁదనే జరుగు చుండెడు గాని ప్రకృతము ఆ పల్లెటూరు కూడ బస్తీనుండి ఇంగ్లీషు వైద్యులను రావించు కొనుచుండెను.

ప్రతీకుఁడు తనను బిల్చువారి కడ ఆయుర్వేద మాహాత్మ్యమును, చరకుఁడు సుశ్రుతుఁడు మొదలగువారు ధన్వంతరికి అపరావతారములని వేదమునుండి కొన్ని వాక్యములను ఉదాహరించుచుండును.

ప్రతీకుఁడు పథ్యము నిర్మించుటలో అసమానుఁడు. ఆ పథ్యమువలన రక్తమాంసము లెన్నటికిని వృద్ధియయి ఆధిక్యదోషమును చేయవు.

చంద్రునకు మాత్రము 'ప్రతీకుడు తాత' యని యైనను అతని మందునెడ ప్రీతిలేదు. పెరటిచెట్టు మందుకు రాదు. ప్రతీకుఁడు మందీయఁగనే చంద్రుఁడు రివ్వన ముఖము కేసి విసురుకొనువాఁడు. ఆ మందు నోటిలోనికి పోయెనో జుట్టులోనికే పోయెనో ఇవన్నియు దాఁటి పెరటిలోనికే పోయెనో తెలిసికొనుట చాలకష్టము.

2

ప్రతీకునింట సదాచారుఁడు అనువాఁడు ఒకఁడు కలఁడు. సదాచారుఁడు మొదట మొదట సత్ ఆచారుఁడు. పిదప సదా ఆచారుఁడు.

ఈ సదాచారుఁడు ప్రతి ద్వీపములో ప్రతి జాతిలో ప్రతి సంఘములో ప్రతి మనుష్యునిలో ఒకొక్క రీతిగాపుట్టి ఒకొక్కరీతిగా మాతీ తర్కమును అవహేలచేసి విశ్వాస సింహాసన మెక్కి శాసించుచున్నాఁడు. అతనికి దరిద్రుఁడును మహారాజును ఒకటే. అతని శాసనమున దయయు, కోపము ఒక్కటియే. దానికి ఇనుమును వెన్నవలె కరుఁ గును, మోడును చిగుర్చును. అతనిని కొందఱు మొద వందురు. మరి కొందఱు ఆవు మొగపు పులి యందురు. కొందఱతనిని మొదట మొదట కప్ప యందురు; ఇపు డిప్పుడు కప్పకూఁతపామందురు.

మహానదుల మూలమైన తెలియును గాని సదాచారుని ఆనుపాసు లెవరికిని తెలియవు. ఇతఁడెపుడు పుట్టెను? ఎక్కడ పుట్టెను? అను శంకయే యింతవఱకు ఎవరికిని తట్టలేదు. ఇతఁడు పురాణ బాలకుఁడు. స్మృతులు ఈ వృద్ధకుమారుని దేశకాలానుగుణముగా పెంచినవి. ఇతనికి స్మృతులు తల్లియగుచో వేదము తండ్రి. ఇతఁడెంత పురాణ బాలకుఁడో అంత నిత్యయౌవనుఁడు.

మహానదిలో అనేక - ఉపనదులు వచ్చి కలిసినట్లు సదాచారునిలో అనేక - ఇతరాచార ములు వచ్చి కలిసెను. ఉపనదులు సంగమించిన తావులలో నీరు వేఱువేఱుగ కానిపించుచునే యుండును గాని పోనుపోను ఆ జడచిక్కు విడఁదీయుట చాలచిక్కు.

ఏకాలమున అర్థవాదములే యధార్థ వాదము లాయెనో, ఏకాలమున భీతులే దేవతలాయెనో, ఏకాలము సర్వమును అదృష్టముమీఁదనే పట్టుకొని నిలిపియుంచెనో, ఆ కాలమున ఆ యితరాచారములు సదాచారమున కలగాపులగ మయిపోయెను. సదాచారుఁడు పిల్లికాని, విధవకాని యెదురాయెనా వెనుకకు పొమ్మనును. తుమ్ముచో లోలోపల తిట్టుకొని కార్యమారంభింపఁడు. గూబ అఱచుచో ఎవరో చత్తురని శంకించును.

ఆదివారమునాఁడు ఉసిరికాయ పచ్చడి తినరాదనును. మంగళ శుక్రవారములలో ఇతరులకు దమ్మిడీయైనను ఈయఁడు. శని సోమలలో తూర్పునకు, గురువారమున దక్షిణమునకు, ఆదిశుక్రలలో పడమటికి, బుధ మంగళలలో ఉత్తరమునకు వెళ్లనీయఁ డు. బుధ వారమునాఁడు పులినేని బయలు దేరఁదీయఁడు. ప్రతి శనివారము నాఁటి ప్రాతఃకాలము పాపకాలము. మంగళవారమునాఁడు తాటాకుల పాక కుట్ట నీయఁడు. వైదికునిచే నియోగి యింటి పాకము తినిపింపఁడు.

అతని శాసనము చాల క్రూరము. ఏ యవయవము దోషము చేయునో ఆ యవ యవమును ఖండించును! యజ్ఞము చేయు వానికి వేదము రానిచో దానికి పశువును చంపుట శిక్ష. ఇట్టివి పెక్కులు సదాచారునికి ఎడమచేయి. అతని కుడిచేయి సుశీతలము. అది బహిరుష్టము, అంతశ్శీతము, ఆ హస్తమునందలి రేఖలు ఏ పురుషునకును లేవు.

ఈ సదాచారుఁడు తన కుడియెడమ చేతుల నడుమ ప్రతీకుని కౌఁగిలించుకొనెను. ప్రతీకుఁడు ఎక్కువ ఎడమచేతి పట్టులోనే యుండెను.

సదాచారుని కన్నులు మూసి దురాచారుఁడు ఆ యింట ప్రవేశింపక పోలేడు. పాల నెపముతో తేనీరు కాఫీలు చంద్రుని లోనికి జాఱుచుండెను. వెన్నయను పేర బిస్కతులు చాకొలేట్. ఇంగ్లీషు మందుకాని ఇంగ్లీషు మాటకాని ఇంత వఱకు ప్రతీకుని జాగరూకతచేత ఆ ప్రదేశమును తొంగియైన చూడలేదు.

ఇరుగు పొరుగు పిల్లలను, ముఖ్యముగా విశ్వంభరుని జూచి తల్లి శుభాంగి చంద్రునకు క్రాపింగు పెట్టించెను. ప్రతీకుడు ముమ్మాఱు శిరోముండనము చేయించి మరి విడిచెను. దానితో కూకటికూడ కూయిడెను.

ప్రతీకుడు నకులునితో ఒకనాడు ఇట్లనెను - 'చంద్రుని మెడ చిన్నబోయినది. 'చిన్నబోవుటో పెద్దబోవుటో నకులునకు తోచలేదు. ప్రతీకుడు - 'ఏ డేండ్లు నిండినవి. గర్భాష్టమములలో ఉపనయనము చేయవలెను' అనెను. - 'వాఁడసలే జబ్బు వాఁడు, ప్రొద్దుననే స్నానము చేయవలెను; జందెము బుజమెక్కుననుమాటయేకాని సంధ్యా వందనమా, చట్టుబండలా?' అని నకులుండనెను - 'నాకు ఆ యేటనే ఐనది. నీకు ఆ యేటనే చేసితిని. వానికిని ఈ యేటనే కావలయును. ఇందులకు పూర్వాచారము పరిత్యజింతుమా?' అని ప్రతీకుండనెను. వాద ప్రతివాదములు అయినవి. ప్రతీకుని మాటయే మంత్రమైనది. చంద్రునకు వడుగు అయినది.

చంద్రుడు ప్రొద్దుననే స్నానము చేయును. ప్రతీకుడు సంధ్యావందనము చెప్పును. చంద్రుడు 'దానికర్థమేమి? దీనికర్థమేమి?' అని యడుగును. ప్రతీకుడు 'వచ్చిన తరువాత చెప్పెదనులే' అనును. చంద్రునకు సంధ్యావందనము ఎన్నాళ్లకును రాలేదు. అతఁడు ఊరిలో నున్నవారి నందఱను అర్థమడుగును. తమకు అర్థము వచ్చినటులు ఎవడును చెప్పలేదు. చంద్రునకు విసువు కలిగెను.

ఒకనాడు ప్రతీకుడు మనుమని దండించెను. 'నాకు అర్థము చెప్పనిది రాదు' అని చంద్రుడు అనెను. 'మే మందఱము ఇటులే చెప్పికొంటిమి. మీ నాయనయు ఇటులే చెప్పి కొనెను. నీవును ఇటులే చెప్పుకొనవలయును. ఊఁ, చెప్పుకొనుము'.

ప్రతీకుడు ఇటు లనినంతనే చంద్రుడు సంధ్యావందన మంతయు గడగడ ఏకరువు పెట్టెను. ప్రతీకుడు పరవశుడై 'ఇక నీకు వేదము మొదలుపెట్ట వచ్చును' అనెను. చంద్రుడు - 'దానికి అర్థమున్నదా?' అని అడిగెను. 'ఎక్కడి పిల్లఁడవురా? వేదమునకు అర్థమేవిషిరా?' అని ప్రతీకుండనెను. 'అట్లగుచో నేను చెప్పుకోను' అని చంద్రుండనెను. ప్రతీకుడు - 'వట్టి కలికాలము, వట్టి కలికాలము' అనుకొని పిదప 'భట్టవల్లిలో వారములు చేసి వేదము చదువుకొందువా?' అనెను. 'విశ్వంభరుడు అమలాపురములో చక్కగా కాపురము పెట్టి ఇంగ్లీషు చదువుకొనుట యేమి? నేను వారములు చేసికొని అర్థములేని వేదము వల్లించుట యేమి? 'అని చంద్రుండనెను. 'ఓరి అభ్యాగుడా! మాలలలో కలిసెదవా? చూడు రేపటినుండి చితకవేసి సంత చెప్పెదను' అని ప్రతీకుడు గదమాయించెను.

చంద్రుడు అతని వద్దనుండి లేచిపోయెను. ఎక్కడనెక్కడనో తిరిగి తిరిగి యింటికి వచ్చుసరికి రాత్రాయెను. అతడు రాత్రి అన్నము తినలేదు. నాయనమ్మ బతిమాలుకొనెను. తల్లి బతిమాలుకొనెను. తండ్రి ఉపలావించెను. అతడు అన్నము తినలేదు.

తుదకు ప్రతీకుడు కోరచూపులు చూచుచు - 'వెరివెరి కళలు! అందఱు బతిమాలుచుండఁగా రెచ్చి పోయితివి! లే! లేచి సంధ్యావందనము చేసికొని రెండు మెతుకులు తిను' మని గద్దరించెను.

చంద్రుడు ముసుఁగు పెట్టుకొని పడుకొనెను. ప్రతీకుడు రెండు కొట్టి సంధ్యావందనమునకు కూర్చుండఁ బెట్టెను.

'నాకు జ్వరము తగిలినది. నేను సంధ్యావందనము చేయలేను' అని చంద్రుఁ డనెను. ప్రతీకుడు చేయిచూచెను. 'నీకు దొంగ జ్వరము; రెండు తన్నుచో పోవును' అని భయపెట్టుచు వెళ్లిపోయెను.

3

ఆ మఱుసటి ప్రొద్దున ఉసురుసురు మనుచు ఒక అతిథి చంద్రునింటికి వచ్చెను. వెంటనే చంద్రుడు అభ్యుత్థానము, అభివాదనము చేసి అర్ఘ్యపాద్యము లిచ్చి ప్రాణమును బిగఁబట్టుకొనెను. ఆ యతిథి అతి పరిచితుఁడగు జ్వర భట్టారకుఁడే.

అతని వెనువెంటనే దయ్యములు, భూతములు ఒకటొకటిగా వచ్చెను.

ప్రతీకుడు చేయి చూడవచ్చెను. చంద్రుడు చేయి ఈయలేదు. ప్రతీకుని మనస్సు ద్రవించెను. 'రాత్రి నేను దొంగజ్వరమంటినే' యనినొచ్చుకొనెను. కన్నుల నీరు తెచ్చుకొని చంద్రుని ఉపలావించెను. కాని అతడు చేయిచూపలేదు. ప్రతీకుడు ఒడలిపై చేయివైచి ఎంతోసేపుంచలేకపోయెను. అతడు పరికించి పరికించి మశూచిగా నిర్ణయించెను.

చంద్రునకు ఆ రేయి నిదురలేదు. తల నొప్పితోపాటు దప్పి యొకటి. ఆరాత్రి యెట్టులో కడచెను.

మఱునాఁడు చంద్రుడు - విశ్వంభరుని యింటికి మామూలుగా వచ్చు ఇంగ్లీషు వైద్యుని తీసికొని రమ్మని తల్లితో పోరుపెట్టెను. శుభాంగి నోటిమీఁద చేయివైచికొని యూరకుండెను గాని చాటుచాటుగా తన అన్న జటావల్లభునితో కబురు పంపు ప్రయత్న మొనరించెను.

అమలాపురమున వైద్యము చేయుచున్న ఆయుర్వేద విశారద బిరుదాంచి తుఁడగు రామశాస్త్రిని తీసికొని రావలయునని నకులున కున్నది కాని తండ్రిని చూచి

జంకు. గృహవైద్యము విడిచి అన్య వైద్యము తలచుటయే ఓగాత్యము. అందులో నగర వైద్యమా? తనకు అటువంటి ఉద్దేశము కలుగుటయే అమంగళమని అతడను కొన్నాడు.

ప్రతీకుడు ఎట్లో కష్టపడి చేయిచూచెను. అతనికి కాళ్లాడలేదు. కర్మవిపాకము తిరుగవేయించెను. నూవులు, పూవులు, కుంకుమము, రాంకవము మొదలగు వానిని తెప్పించి దానముచేసి ఇంక తగ్గిపోవచ్చునని అనుకొనెను.

ముదుసంధ్రు ప్రతీకునకు మరియొక విధముగా తోడుపడకుండ ఊరక కూరుచుండలేదు. సోదె చెప్పించిరి. సోదె చెప్పినదానికి ఒక చీరయు, ఒక రైకయు, దాని కొడుకునకు లాగుగుడ్డ రుమాలును ఇచ్చిరి. కోడిపిల్లను దిగదుడిపించి పొలిమేరలో పాఠవేయఁ బంపిరి. అచట పాఠవైవఁ బంపఁబడినవాడే దాని నింటికి తీసికొని వెళ్లెను. మంచము చుట్టును కల్లు సురాళింపించి పాఠఁబోయించిరి.

ఈ యుపచారములకు జ్వరభట్టారకుడు ఉబలాటపడలేదు. అతని త్రోవ అతనిదే వాని త్రోవ వానిదే. 'ఇది లోపలిపోత. అమ్మవారు దాఁగి యున్నది. ధూపదీప నైవేద్యము లీయవలెను. అని ప్రతీకుఁ డనుచుండఁగా చంద్రుఁడు 'నాకు ఇంగ్లీషు మందు కావలెను. అర్థమున్న మందు కావలెను. నేను దాఁగలేదు. బయటనే ఉన్నాను' అనెను.

ఇది సంధిజ్వరముకాని అమ్మవారు కాదని అమ్మలక్కలు ఆడిపోసిరి. ఇంటిల్లిపాది ఆ మాటనే నిర్ధారించిరి. తుదకు ప్రతీకుడు కూడ అటులే అభిప్రాయపడెను.

ప్రతీకుడు చేయి చూడఁబోవుచుండఁగా ఎవరో తుమ్మిరి. అతఁడు పిఠికి మొగముతో చేయి విడిచిపెట్టి వాకిటికి వెళ్లెను. 'రోగమే తుమ్మినది. అసలు తుమ్ములకే మందు. తాతను కొంచెము ఆవలికి వెళ్లమని విశ్వంభరునిగారి యింటికి వచ్చు ఇంగ్లీషు వైద్యుని తీసికొని రం'డని చంద్రుఁడనెను.

వాకిట పచారు చేసి కొంచెము కాలము దాఁటిన పిదప ప్రతీకుడు లోనికి వచ్చి రోగి చేయి చూడఁబోయి సందేహించెను. వెంటనే పంచాంగము చూచెను 'వర్ష్యము వర్ష్య'మను కొనుచు మంచము ప్రక్క కూరుచుండెను.

'జ్వరమునకు వర్ష్యమూ లేదు. తాతకు మతీలేదు' అని చంద్రుఁడనెను. ఆ మాటలలో ప్రతీకునికేదో సత్యము ఉన్నటులు గోచరించెను. అతఁడు తెల్లబోయి కూరుచుండెను.

ఆ సమయముననే జటావల్లభుఁడు ఇంగ్లీషువైద్యుని ఎవరికిని తెలియకుండ తీసికొని వచ్చెను. అంత హఠాత్తుగా ప్రవేశించిన ఆ దురాచారమును సాహసించి

ప్రతీకుడు ప్రతిఘటింప లేకపోయెను. అతడు సహింపలేక నోరు తెఱచెను. అందు విధవలు, ఒంటి బ్రాహ్మణులు, తుమ్ములు, కాకులు, గూబలు మొదలగునవి కానిపించెను.

అతనిని చూచి నంతటనే చంద్రుడు లేచి కూరుచుండెను. వైద్యుడు పరీక్షించి మందిచ్చి వెళ్లిపోయెను. ఆ మఱునాడు రోగనిదానము విషయమున, ప్రతీకునకును ఇంగ్లీషు వైద్యునకును నిదానముగా వివాదము జరిగెను.

ఆ వివాదము నంతయు చంద్రుడు వినెను. ఆ మఱునాడు చంద్రునకు మరి కొంచెమెక్కువ చేసెను. ప్రతీకుడు మందు ఈయంగా చంద్రుడు ఆ మందులను అతని మీదనే పాఱవైచెను. ప్రతీకుడు ఇంటిలోనికి పోయి ముడుపులు కట్టెను. చంద్రుడు లోలోపల ఇంగ్లీషు చదువు మీద ముడుపు కట్టుకొనెను.

సెలవులు కావున విశ్వంభరుడు స్వగ్రామమునకు వచ్చెను. వచ్చిన వెంటనే బాల్యమిత్రుని చంద్రుని చూడవచ్చెను. చంద్రుడు అంతజ్వరములోను లేచి కూర్చుండి - 'ఏ క్లాసు చదువుచున్నావు? మీకు పాఠాలకు అర్థములు చెప్పెదరా? తాత నాకు అర్థము తెలియని వేదము చెప్పెదనని పట్టుపట్టినాడు. నేను మీ యింటిలోనుండి చదివికొందును. నన్నుగూడ తీసికొని పోదువా? బియ్యము మా అమ్మ నడిగి తెచ్చెదనులే. ఇంగ్లీషు బడిలో పడనిది నాకు ఈ జ్వరము నెమ్మదింపదు' అనెను. విశ్వంభరుడు 'నిన్ను తప్పకుండ తీసికొని వెళ్లెదను' అనెను.

'కొంప తవ్వి బిగ్గరగా అనకుము. మా తాతవి పాముచెవులు' అని మంచముపై పడిపోయెను. ఈమాట లన్నియు వినుచుండిన వైద్యుడు ఉపచారములుచేసి మందు లిచ్చెను. చంద్రుడు కొంచెము కుదటబడెను.

ఈ సంగతి ఇంటిల్లిపాది వినిరి. తలిదండ్రు లింగ్లీషు చదువు ఒప్పుకొనిరి. తుదకు ప్రతీకునిచేగూడ వైద్యుడును, వ్యాధియు ఒప్పించెను. చంద్రునకు క్రమక్రమముగా ఆరోగ్యము కలిగెను. ఆరోగ్యము కలిగిన వెంటనే చేసిన పని యేమనగా విశ్వంభరుని సాహాయ్యమున తాతగారి ఎర్రమందులు, నల్లమందులు నేలలో పాతర వేసెను. మూడవమందును మాత్రము ఏమియు చేయలేకపోయెను.

ప్రతీకుడు చేయునది లేక చూచుచుండగా కొలది రోజులకే చంద్రుడు విశ్వంభరునితో అమలాపురము వెళ్లెను.

• భారతి - విభవ - జ్యేష్ఠమాసము 1928 •